

ሰንበት ዘዘካርያስ

(ለእመ ኮነ ጾ መስከረም በሰንበት)

መስከረም 8 2015 ዓ.ም. (9/18/2022)

መዝሙር: (ዘበአታ) አጥመቆ ዮሐንስ ለኢየሱስ... ዮሐንስ ንኢየሱስ ነቲ ዘይትንከፍ ርእሱ እናተንከፈ አጥመቆ። ብጥምቀቱ ማይ ተቐደሰት፤ አብ ጥምቀቱ ማያት አብ ርእሱ ፈልሑ፤ ኢየሱስ ክርስቶስ ንዕለተ ሰንበት ቀዳሳን አኽበራን አልዓላን። (ዘግምጃ ቤት) በቀዳሚ ገብረ እግዚአብሔር ሰማየ ወምድረ...።

ንባባት: 1ጢሜ 1:12-17፤ 1ጴጥ 4:12-ፍ፤ ግ.ሐ. 7:30-39፤ ሉቃስ 15:1-32።

ምስባክ: ይትፈላግሕ ጻድቅ ሰበ ይሬኢ በቂለ፤ ወይትሓጸብ እዴሁ በደመ ኃጥእ፤ ወይብል ሰብእ ቦኑ እንጋ ፍሬ ለጽድቅ።

አብ እዋን ሓዲስ ዓመት ኢና ዘሎና ስለዚ ምስ እዋኑ ዝኸይድ አስተንትኖ ክንገብር ብማለት ቤተ ክርስቲያን ነዚ ሰንበት ክነስተንትኖ እትደልየና ብዛዕባ ካብቲ ጠፊእናሉ ዘሎና ክንወጽእ ብኃጢአትና ተአሚና አብ ቤት አባና ክንምለስ ዝሓተና ሰንበት ኢና ዘኪርና ዘሎና። እዚ ምስ እንገብር አብ ዓለም ሰላም ፍቕርን ምርድዳእን ዕርቅን ዘውርድ እዩ። ማእከል ናይ ኩሎም ንባባትና ኸአ እዚ እዩ።

ካብ ሉቃስ ዝሰማዕናዮ አምላኽና ከመይ ዝበለ አምላኽ ከምዝኾነ አብሪሁ ይነግረና። ብባዕልና ክንጸግም እዩ።

አብ ዘፅአት 32 :7-14 ዘሎ እንተ እንብብና ንሕና ምስ ባህርና ዝኸይድ ክንርድኦ እንኸእል ባህሪ ዘልኦ አምላኽ ገሩ ይገልጽ። አብዚ ንአምላኽ ብብዙሕ ከም ባህርና ዘልኦ ገሩ የቐርቦ። እግዚአብሔር ነቶም ባዕሉ ካብ ምድሪ ግብጺ ዘውጽኦም ሙሴ አብ ደብረሲና ከይዱ ምስ ደንጎዮም ምስሊ ምራኽ ሰሪሖም አብኡ ክሰግዱን ከምልኹን ምስ ረአየ ተቐጢዑ ከጥፍኦም ከምዝደለ ይነግረና። እንተ ኾነ በቲ ሙሴ ዝገበሮ ልመና አምላኽ ካብ ቁጥዓኡ ከም ዝተመለሰ ንርኢ። አብዚ አማልድነት ንርእስናን ንካልኦትን ክሳብ ክንደይ ጠቓሚ ከም ዝኾነ ብግሉጽ ንርኢ። ሙሴ ክንዲ ህዝቡ ለሚኑ አድጊንዎም ነቲ ንአብርሃን ይስሓቕ ያዕቆብ ዝአቶኻዮ ኪዳን ዘክር እናበለ ለሚኑ። በዚ ኸአ አምላኽ ካብ ቍጥዕኡ ተመሊሱ። አብዚ አምላኽ ዝገለጸልና ፍቕሩን ምሕረቱን ካብ ቍጥዕኡን ፍርዱን ከም ዘድሕነና እዩ። ፈቃርን ርሕርሑን አምላኽ ስለ ዝኾነ ጸሎተ ሙሴ ሰሚዕዎ። ከምቲ አብ ፪ይ ዜና መዋእል 7:14 ብስመይ ዝተሰምዩ ህዝባይ ትሕት እንተ በሉ እንተ ለመኑ ገጸይውን እንተ ደለዩ ካብ ክፉእ መገዶም ድማ እንተ ተመልሱ ኸቡ አነ ኻብ ሰማይ ክሰምዕ እየ ኃጢአቶም ከአ ይቕረ ኽብለሎም ምድርምውን ክፍውሰሎም እየ ዝበለ ንሕና እውን ነዚ ዝብለና ሰሚዕና ብመገዱ እንተ ኸድና ኩሉ ጊዜ ይሰምዓና እዩ። ንአምላኽ ነቲ ፈቃርን ርሕርሑን ምእንቲ ርእስናን ምእንቲ ካልኦትን ዓለምና ኢልና ካብ ምጽላይ ምልማን ክንደክም የብልናን። ከምቲ ሙሴ ነቲ ዝአተዎ ኪዳን ዘዘኻከሮ ንሕና እውን እናአዘኻከርና ክንልምኖ አሎና።

አብ ቀዳመይቲ ንባብ ቅ. ጳውሎስ ንጢሞቴዎስ ጳውሎስ ነቲ አብ ርእሱ ዝርአዮ አባና እውን ከምዘሎ ይገልጻልና። ቅ. ጳውሎስ ድሕነቱ ክወን ዝኾነ ብናይ ክርስቶስ አማልድነትን ምሕረትን ጥራሕ እዩ። ከም ጳውሎስ ልክዕ ንሕና እውን ናይ አምላክ ዘድሕን ምሕረት ንዘለዓለማዊ ድሕነትና ንጠቐሙሉ።

ሉቃስ ወንጌላዊ ሰለስተ ዓይነት ስእሊ ምሕረት አምላኽ አብ ልዕሊ ሓደ ኃጢአተኛ ሰብን ህዝብን ዝገብሮ ይገልጻልና። ሰለስተኡ ምሳሌታት አብ ሓደ ዓላማ ወይ ከአ መልእኽቲ ዘተኮረ እዩ። አምላኽ ንሓደ ኃጢአተኛ አብ ጽቡቕ ርክብ ክመልሶ ኢሉ ኩሉ ክግበር ዝክእል ይገብር።

እታ ቀዳመይቲ ብዛዕባ ሓንቲ ርግምቲ በግዕ ካብ ብጾታ እትፍለ ዝጠፍአት ይዛረብ። እቲ ጓሳ ክሳ ዝረኽባን ምስ ብጾታ ክሳብ ዝሕውሳን ወላ እየዕርፍን። ምስረኽባ መቐጻዕቲ የለን አብ መንኸቡ ይሕንግራ ነዕርኹቱን ጎረባብቱ ጸዊቡ ብዓል ሓጎስ ይገብር። ካልኣይቲ ናይ ሓንቲ ምናልባት ድኻ ሰበይቲ ቅርሺ ብሩር ብዘይክኡ ዘድልዩ ክትረክብ ዘይኽእል እንተ ጠፍአታ ክሳብ እትረኽባ ንኹሉ ከም እትፍትሽ፡ ምስ ረኽቦታ ብዙሕ ከም እትሕጎስ ምሳይ ተሓጎሱ/ሳ እናበለት ከም እትነግር ይነግር። አብዚ እውን እቲ አትኩሮ አብቲ ሓጎስ ምስቶም ጎረባብታን ፈተውታን ነታ ዝጠፍአት ብምርካብ ዝግበር እዩ።

እታ ሳልሰይቲ ምሳሌ እታ አገራሚት ምሳሌ ብዛዕባ ጥፋእ ወዲ እያ። ግን ብዙሕ ጊዜ እቲ ታሪኽ ብዛዕባ እቲ አቦ ዘርአዮ ሓጎስ ብናይ እቲ ዝጠፍአ ውሉዱ አብ ምምላሱ እዩ። እቲ አቦ እዩ ማእከል ወይ ቀንዲ ናይ እቲ ትረኻ። ካብቲ ዘለዎ ሃብቲ እቲ ውሉዱ ዝብጽሓኒ ሃበኒ ኢሉ ምስ ሓተተ ተሓጎሱ እዩ ሂብዎ። እንተ ኹን እቲ ውሉድ ነቲ ኩሉ ዝተሞህሮ ጥሪት ብዝርገት እናነበረ በተኖ። አቦ ወዱ ክምለሶ በታ ዝጠፍአላ መገዲ ኩሉ ጊዜ ቍልሕ እናበለ እዩ ይጽበ ነሩ። ሓደ መዓልቲ ደኸን ተጣዑሱ ይምለሰኒ ይኸውን እናበለ ይጽበዮ ነሩ። እዚ ክኸውን እንከሎ ክራገም ወይ ክሓርቅ አይተራእየን። እዚአ ካብታ ቀዳመይቲ ዝተፈልየ ነገራት አለዎ። እቲ ውሉድ አብ ልቡ ምስተመልሰ ንጉዕዞ ንስሓ ጀሚርዎ አብ ቅድሚ ሰማይን አብ ቅድመኻን ኃጢአት ገበርኩ እናበለ ኸአ አብ እግሪ አብኡ ወዲቐ። አቦ ብርሑቕ ይመጽእ ምስ ረአዮ ደንገጸሉን አፍቀሮን ጎይዩ ኸአ ብኸሳዱ ሓኒቐ ሰዓም። ካብ ምምላስ ወዱ ዝዓቢ ዘይነበሮ ወላዲ ወደይ ሞይቱ ነሩ ሓውዩ ጠፊኡ ነሩውን ተረኺቡ እዩ እናበለ ዓቢ ናይ ሓጎስ ብዓል ገርሉ።

አብዚ እዩ ብዛዕባ ፍቕርን ሕድገት/ምምሓር ክተስተንትን ክትርድኦ ዘጸግም። ሕስብ እሞ ነብሎ ሓደ አባል ስድራና ንኹሉ ገንዘብ ስድራና አብ ጠላዕን፤ ዝርጋንን መስተ፤ ድራግ ንኹሉ ንዘጥፍኦ ከመይ ገርካ ኢኻ ክትምሕሮ እትኽእል። ነዚ ከምዚ ዝገበረ ብከመይ ገርካ ኢኻ እትቐበሎ። መብዝሕትና በታ ዝወጻእኻ ጥፋእ ወይ እውን ነቲ ዘጥፍኦ ክሳብ ዝመልስ ክንርእዮ ክንሰምዖ አይንደልን ምበልና።

መብዝሕትና ከምቲ ዓቢ ውሉድ ኢና። ንሱ ጥዑይ ውሉድ ነብኡ ዝእዘዝ አብ ኩሉ ዝሕግዝ፤ ነብኡ ዝኾነ ነገር ክገብረሉ ወይ ክውህቦ ኢሉ ዘይሰርሕ ሰብ እዩ። ባህርያዊ እዩ ወላእኳ ሓዉ ይኹን ነዚ ኹሉ ገንዘብ ዘጥፍኦ ከምዚ ዝበለ አቀባብላ ኸግበረሉ ዘየሓጎሶ። ከመይ ኢሉ አቦይ ከምዚ ገሩ ዝቐበሎ? ብሓጺሩ ቅኑዕ አይኮነን።

ነዘን ሰለስተ ምሳሌታት ክንርድኦን ነቲ ኩነታት በቲ እሞን ዝነበረ አብ ግምት አእቲና ምስ እንርኢ እዩ። ተቐበልቲ ቀረጽን ኃጥኦንን ንኢየሱስ እንታይ ከም ዝብል ኪሰምዕዎ ናብኡ ክቐርቡ ይርአዩ ነሮም። አብዚ እነንብቦ አብ ክልተ ነገራት አብነነድሕዱ ርክብ ዘለዎ ግን ደደረጅኡ ዝሓዘ ክንርኢ ንኽእል። ፩ያ መራሕቲ ሃይማኖት ንርእሶም ዘመጸድቑ፤ ቅኑዓት ገሮም ዝርእዩን እቶም ብሞራላዊ ሕይወቶም ከም ወጻእተኛታት ገሮም ዝርእይዎምን። ፪ይ አብ መንጎ ዓለት ኢየሱስ ወይ እቶም ናቱ ዝኾኑ አይሁድን (በቲ ዓቢ ወዲ አብ ቤት አብኡ ዝነበር ንትእዛዝ አብኡ እናተአዘዘ አብ ቤቱ ዝነበር ዝምሰሉ)፤ እቶም አረማውያን ብዕሉጋትን ብልሽባትን (በቲ ንኡስ ውሉድ ዝምሰሉ ብሞራላዊ ነገራት ከም ውዱቓት ብኹሉ ጠባያቶም ዝርኣይ) ዝምሰሉ እዮም።

አብዚ ክልተ ቀንዲ ቃላት አለዎ ምድላይን **Seek** ምስማዕን **hear**። ዝኾነ ሰብ ሕሉፍ ሕይወቱ/ታ ጠባዩ/ያ ወይ ሕጂ ዘለዎ ብዘየገድስ እሞ ብልቡ ንኢየሱስ ዝደልን ክሰምዕ ዝደልን ክብሎ ዝኽእል ኩሎም ኃጢአተኛታት ከምዘይኮኑ እዩ። ኃጢአተኛ ዝብሃል ንኢየሱስ ካብ ምድላይን ምስማዕን ዘቋረጸን ደው

ዝበለን እዩ። ኢየሱስ ካብቶም ኣብ ጥቕኡ ዝነበሩ ሰባት ዝደልዩዎን ካብኡ ክምሃሩ እሞ ሕይወቶም ክቕይሩ ዝደልዩ ይርኢ ነሩ።

ፈሪሳውያንን ጸሓፍትን ክርእይዎ ዝኸኣሉ ሰባት ኃጢአተኛታት ከምዝኾኑ ዝገልጽ ጥራሕ እዩ። በዚ ምኽንያት እዩ ኩሉ ጊዜ ኣብ ምጉርምርሙ ዝርአዩ። እዚ ሰብ (ኢየሱስ) ዘሰንብድ ዘፍርሕ እዩ፤ ኃጢአተኛታት ይቕበል ምስኡም ክኣ ይበልዕ ይብሉ። ከም ርድኢቶም ከም ራቢ ወይ መምህር ኢየሱስ ንገዛእ ርእሱ ምስ ከምዚኦም ዝኣመሰሉ ሰባት ምሕዋስን ብምብልዕን የራኽስ ኣሎ። ኢየሱስ ንኸምዚ ዝኣመሰለ ክሲ ወይ ወቐሳ ዝኾነ ትምህርተ መለኮታዊ ዝኾነ መግለጺ ኣይህበሉን። ታሪኽ/ዛንታ እዩ ዝነግር። ኣብዚ ከም እንርእዩ ሰለስተ ዛንታታት/ምዕሌታት ነጊሩ። ናይ ሰለስቲኡ ትሕዝቶ ወይ መልእኽቲ ንጹር እዩ። ኣምላኽ ንኹሉ የፍቅር ኩሉ ኸኣ ኣብኡ ክምለስ ይደሊ። ከምኡ እንተ ገበሩ ብዓቢ ተሓንስ ይቕበሎም።

ግን ሓደ ጸገም ኣሎ ኣብ ትምህርቲ ኢየሱስ ዘየሎ ክትጸር ኣብ ዘይክኣል ንኸይድ ኢና። እዚ ኸኣ ዝገበርና ንግበር ኣምላኽ ኩሉ ጊዜ መሃሪ እዩ ዝብል እዩ። እዚ ርእሰ ምጥፍፋእ እዩ። ለባውያን ፍጥረት ስለ ዝኾና ኣብ ቅድሚ ኣምላኽ ክንሕተት ኢና።

ምስ ኣምላኽ ኣብ እንገብር ርክብ ክልተ ነገራት ኣለዉ ፈላሊና ክንርእዮም ዘሎና።

1. **ፍቕሪ ኣምላኽ።** እዚ ፍቕሪ ዝኾነ ቅድመ ኩነት ዘይብሉ እዩ። ኣነ እንታይ ዓይነት ሰብ ምዃነይ ብዘየገድስ፣ ኣንጻር ኣምላኽ ዝገበርክዎ ብዘየገድስ፣ ኣንጻር ካልኦት ወይ ኣንጻር ገዛእ ርእሰይ ዝገበርክዎ ንናይ ኣምላኽ ፍቕሪ ፈጸሙ ኣይልውጡን እዩ። ቅዱስ እንተ ኾንኩ ዝያዳ ኣይፈትወንን እዩ፤ ኃጢአተኛ እንተ ኾንኩ እውን ኣጉዲሉ ኣየፍቅረንን እዩ። ኣምላኽ ኩሉ ፍቕሪ እዩ፤ ስለዚ ብምሉእ እዩ ኣብ ፍቕሪ ዘሎ። ቅዱስ ይኹን ዝኸፍኦ ጫካን ይኹን ብማዕረ እዩ ዘፍቅር፤ እግዚአብሔር ኣብ ኃጢአተኛ ገጹ እንተ ዘምበለ ሓደ እዋን ኣብ ዘስተምሃሮ፤ ንሓኪምሲ ሕሙማት እምበር ጥዑያት ኣይደልዩዎን እዮም፤ ኢሉ ነሩ።

2. **ምምሓር ቅድመ ኩነት ኣለዎ።** ናይ ኣምላኽ ምሕረት ፍሉይ እዩ። ቅድመ ኩነት ዘይብሉ ኣይኮነን። እዚ ኣብቲ ዛንታ በታኒ ውሉድ ግሉጽ እዩ። ኣቦ ነቲ ንእሽቶይ ወዱ ብምሉእ ልቡ እዩ ዘፍቅሮ እዚ ከኣ ኣብቲ ዘርአዮ ፍቕሪ ንርእዩ። ጌና ብርሑቕ ክመጽእ እንከሎ እዩ ተቐቢልዎ። ግን ምሉእ ምሕረት ክኸውን እቲ ውሉድ ኣብቲ ቦታ መከራ ዝረኸበሉ እንከሎ ክንጎሕ ክጥዓስ እንተ ዘይውሰን ንጉዕዞ ንስሓ እንተ ዘይጅምር ነሩ ምሉእ ንስሓ ኣይምኾነሉን። ክንምሓር ኃጢአትና ክሕደገልና ሙሉ ንስሓ ኃጢአትናን ምሉእ ምምላስ ካብ ኩሉ ክፍኣትን ኃጢአትናን የድልየና። እቲ ናይ ምምቕቓል ቍስሊ ክሓዊ ኣለዎ እዚ ኸኣ እዩ እቲ ቅድመ ኩነት ክህሉ ኣለዎ ዘብል ምኽንያቱ ከኣ ምሉእ ምሕረት ክትረክብ ምእንቲ።

ኣብ ኣተሓሰባና ብዛዕባ ሕድገት/ምሕረት ክንሓስብ እንከሎና ከም ሓደ ጎኒ ጥራሕ ጌርና ክንርእዮ ኣሎና። ንኣብነት እገለ ብዝገበረኒ ብሓቂ ተዓንቂፈ እዩ፤ እንተ ኾነ ምሒረዮ/ያ ኣሎኹ፤ እንተ ኾነ እዚ እገለ ተባሂሉ/ላ ዘሎ ኣይፈልጥን ይኸውን ከምኡ ጠባዩ ኣተሓሰብኡ ቀይሩ ከምዘሎ ኣይፈልጥን። ኣብ ኑዛዜ እግዚአብሔር ብሓደ ወገን ጥራሕ ብምርኣይ ካብ ኃጢአትና ከም ዝመሓረና ጌርና ንርዳእ ንክውን። እንተ ኾነ ምስጢር ንስሓ ከም ምስጢር ናይ ዕርቂ ገርና እንርእዮ ንምሕዳስ ጥራሕ ኢልና ኣይኮናን። እዚ እዩ ኣብቲ ምዕሌ በታኒ ወዲ ኣብ መንጎ ኣቦን ቀይዲ በተኽ ዝኾነ ውሉድ ዝተራእየ፤ እቲ ውሉድ ፍጹም ጣዕሳን ዓሚቕ ሓዘኑ ኣርእዩ፤ ብፍቕሪ ነብኡ ዝሓቁፍ እሞ ኣብቲ ዝነበሮ ወይ ወገኑ ዝምለስ። እዚ እዩ ክኸውን ዘለዎ፤ ኣነ ኃጢአተይ ክናዘዘ እንከሎኹ ወይ ኣብ ተባቲኹ ዘሎ ርክብ ከሕዊ እንተ ኾይኑ።

ዋሕስ ዘለዎ ተቕባል

ሓደ ሓቅን ዝተረጋገጸን ምስ ኣምላኽ ኣብ እንገብሮ ዕርቂ ሓንትስ ከምቲ ቦታኒ ውሉድ ነታ ቀዳመይቲ ስጉምቲ ወሲደ ኣብ ኣምላኽ እመለስ እምበር ኣምላኽ ብሓጎስ እዩ ዝቐበለኒ። ኣብ ኣምላኽ እንተ ወይ ግን ዝብል የለን፤ ዝኾነ ቅድመ ኩነት፤ ምስጋእ፤ መቐጻዕቲ ወይ እንኽሕሶ ነገር የለን ሓንትስ ተጣጢሶና ንመለስ እምበር።

ቅ. ጳውሎስ ኣብ ቀዳመይቲ ንባብና ኣብ ጢሞቴዎስ ዝጻሓፉ ጽቡቕ ገሩ ኣመልኪትዎ ኣሎ። ንሱ ዝዓበየ ኃጢአተኛ ከም ዝነበረ፤ ንተኸተልቲ ክርስቶስ ከጥፍእ ኩሉ ዝክአለኒ እገብር ነረ፤ እንተ ኾነ ሓንቲ ዝገበርክዎ ዘይብለይ እንከሎኹ ኣብ ኣገልግሎቱ ጸውዓኒ እናበለ ኣምላኽ ብከመይ ከምዝምሓሮ ይነግር። ጳውሎስ ንክርስቶስ ረኺቡ ምሕረት ኣምላኽ ከአ ተዋሂብዎ። ክርስቶስ ኢየሱስ ንኃጥኣን ኬድገን መጸ፤ ዝብል ቃል እሙን እዩ፤ ብምሉኡ ክንቅበሎ ዚግብኣና ቃል እዩ። ጳውሎስ ንገሃእ ርእሱ ዝገደደ ኃጢአተኛ ከም ከምዝነበረ ይእመን። እንተ ኾነ ኣብ ተመክሮኡ ነቲ ዘይጽንቀቕ ትዕግስቲ ክርስቶስ ብግብሪ ርእይዎ። በዚ ኸአ ባዕሉ ከምዝብሎ ልዕሊ ኹሎምን ዝበርትዐ ተልእኮ ከምዝገበረ ይገልጽ። ጳውሎስ ኩሉ ዘልኦ ህንጥዩነትን ትግሃትን ክርስቶስ ኣብኡ ከይኑ ከምዝገዓዩ ዘሎ ገሩ ይኣምን ነሩ።

ኣብነት ኣምላኽ ክንክተል ኣሎና።

ከምቲ ኣምላኽ ገሩ ዝቐበለና ንሕና እውን ንሓውናን ሓፍትናን ዝገበርዎ ብዘየገድስ ክንቅበሎም ኣሎና። ኃጢአትና ሕደገልና እናበልና ቀጺልና ኣብቲ ጸሎት ጎይታ ንጽሊ ኢና፤ ከምኡ ንሕና ንዝበደሉና በደሎም ክንሓድገሎም። ከምቲ ሰማያዊ ኣቦኹም ፍጹም ዝኾነ ፍጹማት ኩኑ ይብለና፤ እዚ ማለት ንኹሉ ብዘይዝኾነ ቅድመ ኩነት ኣፍቅር ከምቲ ኣምላኽ ዘፍቅረኒ ከምኡ ክተፍቅር ክትዕረገኹ ክትምሕር ምስ ዝኾነ ሰብ ከምቲ ንሱ ዝገብሮ ክትገብር ስንድው ኩን።

ኣብዚ እዩ ፍጹምና ዝርከብ። ከምቲ ፈሪሳውያን ዝሓሰብዎ ኣብ ምሕላው ስርዓትን ሕግን ዘይኮነ ኣብ ፍቕር ኣምላኽን ኣሕዋትን ኣሓትን ከነዘውትር እንከሎና ጥራሕ እዩ።

ኦ ኣምላኽ ብኃጢአትና ክንጥዓስ እሞ ኣባኻ ክንምለስ ሓግዘና ንበሎ ነዚ ኸአ የብቅዓና።

ኣባ ንጉሠ ፍሥሓ